



QORTI TAL-MAGISTRATI (MALTA)

**MAGISTRAT DR.
CONSUELO-PILAR SCERRI HERRERA**

Seduta tas-16 ta' Settembru, 2009

Avviz Numru. 97/2003

Carmelo Farrugia

vs

Grezzu Farrugia u Mario Farrugia

II-Qorti:-

Rat l'avviz ipprezentat mill-attur nhar it-tlettax (13) ta' Frar 2003 fejn talab lil din il-Qorti tikkundanna lill-konvenuti jizgombray il-gobel u materjal li ghamlu fil-passagg komuni fit-tlettax (13) ta' Frar 2002 fir-raba imsejha 'Tal-Papa' fil-limiti ta' Hal Far/Birzebbu kif għadu sa llum u dan bil-ksur tal-kundizzjoni kontrattwali tal-iskrittura privata tal-hdax (11) t'Ottubru 1995, kopja annessa li tirregola l-uzu tar-raba mill-partijiet mikrija lilhom flimkien mal-attur mingħand il-Gvern kif ukoll li jkunu kkundannati li ihallu l-multa ta' elf lira maltin (LM1,000) kull wieħed talli kisru l-kundizzjoni tal-iskrittura kif provdut mill-istess artikolu 5, inkluz kull penali ohra provduta sakemm idumu jiksru l-istess skrittura.

Ghal finijiet ta' kompetenza qed jigi dikjarat li l-valur lokatizju ta' din il-Qbiela huwa ta' tlieta u erbgħin lira maltin u sebgha w ghoxrin centesmu (LM43.27) fis-sena.

Bl-ispejjez kollha inkluzi dawk tal-Ittra Ufficcjali tal-ghoxrin (20) ta' Dicembru 2001, kontra l-konvenuti ngunti 'n subizzjoni.

Rat in-nota t'ecezzjonijiet tal-konvenuti kif prezentata nhar it-tlieta w ghoxrin (23) t'April 2003 fejn eccepew s-segwenti:-

- a. Illi preliminarjament in-nullita tal-avviz u dan peress illi l-ghalqa mertu tal-kawza tappartjeni lill-komunjoni tal-akkwisti rispettiva tal-partijiet, izda l-kawzi saru kontra wiehed mill-konjugi.
- b. Illi minghajr pregudizzju ghall-ewwel eccezzjoni jigi fit-tieni lok eccepit illi ma kien hemm ebda ksur ta' obbligazzjoni li l-konvenut setghu kkuntrattaw mal-attur kif allegat mill-attur fl-avviz.
- c. Fit-tielet lok jigi eccepit li l-konvenuti bl-ebda mod ma pprivaw lill-attur mit-tgawdija tieghu għal xi parti minn din ir-raba li huwa mikri lill-kontendenti *in solidum* mad-Direttur tal-Artijiet.
- d. Salv ecezzjonijiet ulterjuri.

Illi fis-sebgha (7) ta' Mejju 2003 xehed **Carmelo Farrugia** w ikkonferma li huwa flimkien ma hutu l-konvenuti jikru l-art magħrufa 'Tal-Papa' mingħand il-Lands Department. Qal li fil-bidu kienu jahdumha flimkien, izda wara certu zmien kienu qasmuha u kullhadd kien ha l-bicca tieghu u dan permezz ta' divizjoni li saret quddiem Dr. A.P. Farrugia skond id-dokument a fol. 2. Qal li 'n segwitu, kullhadd beda jahdem il-parti tieghu, ghalkemm ftieħmu li l-isqaq u fejn hemm il-parti tal-ilma, jibqghu 'n komuni.

Ikkonferma li nhar it-tlextax (13) ta' Frar 2002 kien mar fl-ghalqa u sab vjagg gebel fin-nofs tal-isqaq. Huwa esebixxa zewg ritratti li gew immarkati bhala Dok. CF 1 u

CF 2 u spjega li wara kien anke ghamel rapport I-ghassa tal-pulizija u li llum hemm ukoll proceduri I-Qorti dwar dan ir-rapport.

Ikkonferma li xi tlett ijiem wara li kien iprezenta I-avviz odjern, kien mar I-ghalqa u sab il-passagg liberu, ghalkemm il-gebel ma tnehhix minn fuq il-post u kien qieghed ma gemb I-isqaq. Jghid li I-gibjun jisnab ma gemb dan I-isqaq u I-gebel qed jostakola d-dhul tal-ilma fil-gibjun. Mistqosi jekk kienx hemm fejn jitpogga i-gebel, I-attur wiegeb fl-affermattiv stante li I-ghalqa fiha erbgha w tletin (34) tomna.

Illi fl-erbatax (14) t'Ottubru 2003 in kontr'esami jghid illi il-gebel itellef il-gibjun ghaliex wiehed ma jistax jinzel blingenji hdejh. Trid bilfors tinzel bil-gaffa sabiex tneħhi I-gebel li għamlu I-konvenuti. Qal li I-gibjun nadfu darbtejn a spejjes tieghu. Mistoqsi jekk il-gebel gabuhx ħut I-konvenut sabiex jagħmlu xi xogħol fil-parti komun, jghid li ma jafx ghaliex ma qalulu xejn. Mistoqsi jekk hutu qalulux li I-passagg irid jitħarġa, jghid li hutu ma qalulu xejn minn dan. Jghid li kien mar fuq il-post sab borg gebel tat-terapien fuq il-passagg. Jghid li bejn I-ahwa gili sar xi diskors li I-pasagg kellu jitħarġa. Jikkonferma li nonostante dan il-gebel bir-rigel seta' ighaddi minn kullimkien.

Illi fit-tmienja w ghoxrin (28) ta' Mejju 2003 xehed **Dr. A. P. Farrugia** wara li gie ezentat mis-sigriet professjoni mill-partijiet. Huwa gie muri id-dokument esebit a fol. 2 ta' l-atti w ikkonferma li dan gie redatt minnu. Qal illi huwa kien gie avvicinat minn Carmelo Farrugia li qallu li kellu x'inkwiet ma hutu rigward id-drittijiet li kellu fuq I-ghalqa. Huwa għalhekk kien laqqa I-partijiet kollha w irrediga I-ftehim esebit u I-ghan kien sabiex tigi solvuta I-problema li kellhom rigward I-uzu tal-art. F'din I-iskrittura hemm referenza ghall-pjanta annessa mal-ftehim li tindika liema hija t-territorju 'n kwistjoni u liema parti sejjer jahdem kull parti bil-ghan li ma jfixklux lil xulxin.

Spjega li I-partijiet kienu vjolenti w għalhekk kien ha hsieb biex jikteb penali f'kaz li jkun hemm xi parti li ma tonorax dan il-ftehim. Il-penali tinsab expressa fl-artikolu 5. Qal li ghall-ewwel kien hemm kalma bejn il-partijiet, izda wara

ftit bdew jitlewmu mill-gdid w ghalhekk kien baghthom ghand avukat iehor.

John Farrugia xehed nhar it-tmienja w ghoxrin (28) ta' Mejju 2003 u qal li huwa jigi bin l-attur w ikkonferma li fit-tlettax (13) ta' Frar 2003 huwa kien mar bil-vettura tieghu fir-raba ta' missieru, izda ma setax jghaddi ghax sab il-gebel fin-nofs tal-isqaq. Huwa gie muri r-ritratti esebiti u mmarkati bhala Dok. CF 1 u CF 2 u kkonferma li dawn juru dak li kien hemm. Huwa akkompanja lil missieru l-ghassa sabiex jagħmel rapport. Ikkonferma wkoll li f'Jannar tas-sena 2003 regħu tpoggew zewg vjaggi gebel fl-isqaq w għalhekk missieru kellu jghamel kawza. Ikkonferma li tlett ijiem wara li giet intavolata l-kawza, l-gebel tneħha, izda tpogga ma gemb l-isqaq, ma gemb il-gibjun u b'hekk m'għandhomx access ghall-gibjun.

Rat in-nota tal-attur ipprezentata fl-atti nhar it-tnejn (2) ta' Gunju 2003 li permezz tagħha huwa pprezenta pjanta 'n sostituzzjoni għal dik annessa mal-iskrittura tal-hħad (11) t'Ottubru 1995, kif ukoll kopja tar-relazzjoni tal-Perit Valerio Schembri mmarkata bhala Dok. VS 1.

In kontr'esami nhar il-hamsa (5) ta' Novembru 2003 ighid li huwa ma kienx parti mill-ftehim li sar bejn missieru u hutu. Ikkonferma li l-isqaq mertu tal-kawza huwa wzat ukoll minn terzi u jghid li hemm ukoll dhul iehor ghall-ghalqa izda dan huwa l-boghod, irid jaqsam ir-raba kollha u jghaddi minn hdejn il-gibjun. Ikkonferma li l-isqaq għamel zmien twil imħarbat u li kien hemm diffikolta biex ighaddu bil-karozza. Jghid li missieru l-attur ma kienx tahom permess sabiex isir dan ix-xogħol. Jikkonferma li l-gebel kien f'nofs il-passagg w ikkrejalu ostakolu tant li ma setax jahdem l-ghalqa liberament.

Grezzu Farrugia xehed permezz ta' affidavit li jinsab esebit fl-atti a fol. 39 u kkonferma li huwa għandu għalqa mqabbla lilu flimkien ma hutu l-attur u l-konvenut l-iehor it-tlieta flimkien. Ikkonferma li bejniethom l-ahwa kien hemm l-inkwiet u kienu fthemu għand l-avukat Dr. A. P. Farrugia li jaqsmu l-istess għalqa u kull parti tkun taf liema parti għandha tahdem hi w għalhekk kienu għamlu dik il-qama esebita fl-atti a fol. 2. Jghid pero li qasma formali

qatt ma kienu ghamlu. Jghid li l-passagg baqa' 'n konumi għat-tlieta li huma. Jghid li dan il-passagg għamel zmien twil imharbat u huh l-attur qatt ma kien dahal go fih b'xi vettura u jghid ukoll li l-attur qatt ma ried jirrangah. Jispjega li huwa u huh Mario ddecidew li jirrangaw dan il-passagg minkejja li l-attur ma riedx.

Jispjega li huwa u Mario bdew ix-xoghlijiet billi l-ewwel wittew l-art u dan sabiex ikunu jistgħu jidħlu bl-affarijiet u bil-vetturi. Wara għamlu kanal halli l-ilma jghaddi minn go fih bl-iskop li l-ilma imur fix-shelter li hemm taħt l-ghalqa fin-naha li juzaw huma. Fil-fatt ighid li llum dan ix-shelter huwa mimli bl-ilma. Jghid li peress li għamlu t-trinka u l-ilma beda imur lejn ix-shelter kien mehtieg li jibnu hitan sabiex jigi evitat il-perikolu li jista jkun hemm. Għalhekk kellhom igħibu il-gebel li kien hemm u poggewh fil-passagg ghall-ewwel b'tali mod li persuna tkun tista tghaddi mill-passagg bir-rigel. Jghid li dan il-gebel qatt ma seta kien ta' ostakolu għal huh l-attur ghaliex fil-fatt bil-vettura qatt ma kien dahal qabel. Ikkonferma li l-gebel ma tpoggiex kollu fil-passagg, izda tpogga kull fejn kien hemm bzonn dan il-gebel. Huma xtaqu jibnu l-hajt tal-vaska u tax-shelter w-ghalehkk poggewh hemmhekk.

Jghid li l-attur kien ipprezenta kawza quddiem il-Magistrat Padovani Grima u din il-Magistrat kienet issuggeriet li jigi perit u jara kemm hemm spejjeż u dan sabiex jithallsu bejnhom it-tlieta. Jghid li ghall-ewwel l-attur accetta izda wara ma accettax u biddel fehmtu. Ikkonferma li l-hsieb tagħħom li jpoggu l-gebel ma kienx sabiex ifixklu lill-attur, izda sabiex jagħmlu ix-xogħol li kien hemm bzonn. Jghid li hemm ukoll terzi li jghamlu uzu minn dan il-passagg fosthom certu Joseph Muscat li qatt m'ilmenta magħhom. In kontr'esami nhar it-tlieta (3) ta' Dicembru 2003 ighid li kien dejjem hu u huh Mario li wettew l-isqaq. Qal ukoll illi wara li huma kienu irrangaw l-isqaq, l-attur kien dahhal xi materjal w-ghamel xi xogħol huwa ukoll. Ikkonferma li l-gebel huma nehhew minn nofs l-isqaq qabel m'ircevew l-avviz għal Qorti.

Mario Farrugia, l-konvenut ukoll xehed permezz tal-affidavit (fol. 61) w-ikkonferma dak kollu li qal huh Grezzju fl-affidavit tieghu. Ikkonferma ukoll li l-iskrittura esebita

kienet intiza sabiex kull parti tkun taf liema parti tal-ghalqa għandha tahdem. Ikkonferma wkoll li kemm hu kif ukoll Mario hassew il-htiega li jirrangaw il-passagg u kien għalhekk li hadu xi gebel fl-isqaq. Jghid li l-attur ma kienx interessat sabiex ighamel xi xogħol f'dan l-isqaq. Jispjega li anke xi erbgha snin qabel kien għamel xi xogħol simili u l-attur la kien ghenu u lanqas kien waqfu.

In kontr'ezami nhar it-tlieta (30 ta' Dicembru 2003 ighid li huwa kien talab lill-attur sabiex jirrangaw l-isqaq u dan qallu li ma riedx jagħmel spejjeż għaliex kellu minn fejn ighaddi. Ikkonferma li lil huh qatt ma waqfu milli juza l-isqaq. Mistqosi jekk l-attur kienx jidhol bil-karozza, ighid li l-isqaq kien imħarbat w għalhekk kien ighaddi minn bnadi ohra bil-vettura, izda meta rrangaw l-isqaq, beda ighaddi minn hemm ukoll.

Emanuel Spiteri xehed nhar il-hamsa (5) ta' Novembru 2003 fejn qal li huwa kien jiffrekwenta l-ghalqa mertu tal-kawza regolarmen. Jghid li jaf li l-isqaq jintuza mill-partijiet kollha tal-kawza. Ikkonferma li l-konvenuti kienu qed ighamlu xogħol fil-passagg pero access kien għad hemm. Jghid li huwa fil-fatt għen lill-konvenuti f'dan ix-xogħol u cioe it-thaffir ta' trinka fil-passagg sabiex ma jintilfix l-ilma. Jghid li illum il-gebel tneħha u l-passagg ittranga kollu u anke il-hajt ta' ma gemb il-gibjun tranga.

Christopher Farrugia bin il-konvenut Grezzju xehed nhar il-hamsa (5) ta' Dicembru 2003 fejn qal li huwa jmur l-ghalqa ta' missieru ta' sikwit kuljum u li missieru kemm il-darba sewwa il-passagg. Jghid li kien hemm zmien meta l-passagg tant kien imħarbat li lanqas bil-karozza ma setgha jidhol izda illum dan jinsab fi stat tajjeb għaliex missieru u zижuh Mario, għamlu diversi xogħliljet fi. Jikkonferma li l-attur w uliedu gieli jidħlu mill-passagg mertu tal-kawza u gieli minn passagg iehor. Jikkonferma li m'ghadix hemm gebel fl-isqaq li jostakolaw il-passagg.

Illi fis-seduta tat-tlieta (3) ta' Dicembru 2003 giet esebita r-relazzjoni redatta mill-Perit Valerio Schembri u fiha hemm indikat li l-ispejjeż li gew inkorsi ghax-xogħol li sar fuq dan il-passagg jammontaw għal LM12,100.

Kopja Informali ta' Sentenza

Illi fis-seduta tas-sebgha w ghoxrin (27) t'April 2004 deher Dr. Thomas Abela ghall-attur w iddikjara li kien qed jiritra l-ewwel talba tieghu u cioe sabiex il-Qorti tordna lill-konvenuti sabiex inehhu l-gebel u materjal li tefghu fl-isqaq u dan ghaliex kien diga tneħha. Iddikjara wkoll li kien qed jirtira t-talba ghall-penali minnu mitluba a bazi tal-artikolu 5 tal-fethim esebit a fol. 2.

Illi nhar it-tletin (30) ta' Gunju 2004 inghatat is-sentenza minn din il-Qorti diversament preseduta fejn laqghet l-eccezzjonijiet kollha tal-konvenut u cahdet it-talbiet attrici.

Illi minn din is-sentenza gie intavolat Appell u nhar is-sittax (16) ta' Marzu 2005 il-Qorti tal-Appell iddecidiet din il-kawza billi rrevokat is-sentenza moghtija mill-ewwel Qorti u rrimandat l-atti quddiem din l-istess Qorti diversament preseduta sabiex issir trattazzjoni u tinghata decizjoni dwar il-kwistjoni tal-penali li kienet dovuta fissomma ta' LM50 kuljum f'kaz ta' ksur tal-ftehim.

Illi ghalhekk nhar it-tlettax (13) ta' Lulju 2005 rega' xehed l-attur **Carmelo Farrugia** w ikkonferma li l-ingombru msemmi minnu fix-xhieda tieghu precedenti, dam sena u cioe mit-tlettax (13) ta' Frar 2003 sa Frar tas-sena 2004. Mistoqsi ghalhekk jekk tul din is-sena xorta baqax jahdem l-ghalqa, l-attur iwiegeb fl-affermattiv u jghid li kien jidhol gol-ghalqa minn band'ohra. Mistoqsi jekk l-ostakolu kienx jikkonsisti fil-gebel li kien qed jintuza biex jitrangaw il-hitan, ighid li ma jafx ghaliex l-konvenuti ma qalulu xejn. Mistoqsi jekk kienx minnu li kien mar il-Perit Valerio Schembri fl-ghalqa sabiex jagħmel stima tax-xogħol, wiegeb fl-affermattiv u qal li kienu t-tlieta hemm meta mar il-Perit Valerio Schembri mqabbad mill-Qorti u jikkonerma li l-konvenuti bdew juru lil perit dak ix-xogħol li kienu għamlu huma.

Illi nhar it-tlieat w ghoxrin (23) ta' Mejju 2006 l-konvenuti pprezentaw rikors fejn talbu li jigu awtorizzati li jipprezentaw nota t'eccezzjonijiet ulterjuri fejn eccepew is-segwenti:-

a. “*Illi l-attur huwa sprovist mill-interes guridiku rikjest mill-ligi u konsegwentement mhuwiex il-legittimu kontradittur.*”

Illi b'digriet tal-Qorti tad-disgha w ghoxrin (29) ta' Mejju 2006 il-Qorti laqghet it-talba.

Illi nhar il-hamsa w ghoxrin (25) t'Ottubru 2006 xehed **Frank Mizzi**, fil-kapacita tieghu ta' Principal Technical Officer in rappresentanza mad-Dipartiment tal-Lands. Ikkonferma li l-kontendenti f'din il-kawza kienu nghataw kirja bin-numru 51941 f'Hal Far u fil-fatt ipprezenta il-ftehim li gie mmarkat bhala Dok. FM 1, u mieghu esebixxa wkoll pjanta li turi il-konfini tal-art in kwistjoni. Ir-riferenza tad-dipartiment hija LD228/81. Spjega li fit-tmienja (8) ta' Marzu 2006 gew rikonoxuti wlied l-attur minflok il-genituri taghhom tal-qbiela tal-istess art. Huwa esebixxa kopja ta dan ir-rikonoxximent li gie mmarkat bhala Dok. FM 2. Jghid li pero f'ghajnejn id-dipartiment ir-raba mertu ta' din il-kawza għadu mizmum *in solidum* bejn ulied l-attur u l-konvenuti. Mistoqsi jekk kienx hemm xi tentattiv sabiex ir-raba jinqasam, ix-xhud wiegeb fl-affermattiv pero qal li ma kienx intlaħaq ftehim.

Illi fis-seduta tal-erbgha w ghoxrin (24) ta' Jannar 2007 il-partijiet ittrattaw il-kawza u cioe it-talbiet kollha u qablu li tingħata sentenza fuq it-talbiet kollha ndikati fl-avviz promotur.

Illi nhar is-sebgha w ghoxrin (27) ta' Marzu 2007 ingħatat sentenza minn din il-Qorti diversament preseduta fl-ismijiet premessi fejn dik il-Qorti kienet iddikjarat li l-attur m'ghandux interess fl-ezitu ta' dawn il-proceduri w għalhekk m'ghandux *locus standi* u konsegwentement cahdet it-talbiet attrici.

Illi 'n segwitu sar appell minn din id-deċiżjoni u din il-vertenza giet deciza mill-għid mill-Qorti tal-Appell b'sentenza li nghatħat fl-ismijiet premessi nhar it-tletin (30) t'Ottubru 2008 fejn dik il-Qorti rrevokat għal darb'ohra s-sentenza mogħtija minn din il-Qorti diversament preseduta u ddikjarat li l-attur għandu interess guridiku u

rreferiet il-kawza lura lejn din il-Qorti sabiex jigi deciz il-mertu.

Ikkunsidrat:-

Illi mill-provi prodotti jirrizulta, u dan ghaliex m'huwiex kontestat lanqas li l-konvenuti qabdu u hattew tlett vjaggi gebel fil-pasagg. Jirrizulta wkoll li kien hemm xoghol estensiv li sar u dan skond ir-relazzjoni tal-Perit Valerio Schembri u dan ghaliex l-istima moghtija minnu ghal dan ix-xoghol, lahaq is-somma ta' LM12,100.

B'hekk m'hemmx dubbju li ghal xi zmien qasir sakemm saru xi xoghlijiet minnhom waqt li kienu qed isiru x-xoghlijiet, ma kienx hemm passagg liberu fl-isqaq.

Illi l-attur ghalhekk qed isostni li l-konvenut kiser il-ftehim li jirregola r-relazzjoni ta' bejnu u hutu l-konvenuti ghaliex kisru l-artikolu 5 tal-ftehim datat hdax (11) t'Ottubru 1995 (Dok. CF 01 fol. 2). Ma hemmx dubbju li dan il-ftehim huwa *pacta sunt servanda* bejn il-partijiet w ghalhekk il-Qorti għandha tagħmel apprezzament ta' dak li effettivament kienu ftieħmu u dan sabiex tara jekk effettivament, bl-agir tagħhom. il-konvenuti kisrux l-ispirtu ta' dan il-ftehim.

L-artikolu 5 jiddisponi s-segwenti:-

"Il-partijiet jiftieħmu li jekk xi parti jew iktar minn parti wahda b'xi mod jostakola lil parti jew partijiet l-ohra fl-uzu esklussiv tal-partijiet hawn moghtija, jew b'xi mod juza, jusurpa jew idawwar għalih l-uzu ta' parti mill-art li ma tkunx dik il-parti li messet lilu skond dan il-ftehim, kull parti li jikser dan il-ftehim, bil-mod kif qed jintqal, jehel multa ghall-ksur ta' dan il-ftehim ta' elf lira maltin (LM1,000) u jekk dan il-ksur jippersisti għal aktar minn gurnata wahda, jehel ukoll multa ta' hamsin lira maltin (LM50) għal kull gurnata li jibqa jkun hemm dan l-ksur tal-ftehim."

Illi minn esami tal-process jirrizulta li l-attur irrnunzja għal penali tal-LM1,000 izda zamm ferm għal penali dovuta lilu ta' LM50 kulljum sakemm jibqa jippersisti l-ostakolu.

Illi mill-kliem testwali ta' dan l-artikolu jirrizulta li parti hija responsabli ghal hlas ta' penali jekk tostakola lil parti l-ohra jew partijiet meta b'xi mod tuza tusurpa jew iddawwar ghaliha l-uzu ta' parti mill-art li ma tkunx dik il-parti li messet lilha skond il-ftehim.

Issa mill-provi prodotti jirrizulta li verament l-konvenuti poggew il-gebel fl-isqaq li hija proprjeta komuni, izda dan ghamluh mhux biex idawwru ghalihom din l-imsemmija parti tal-art jew sabiex jusurawha, izda sabiex isewwu l-hsara li kien hemm a beneficcju tal-partijiet kollha, nkluz l-attur. Anzi jirrizulta li l-konvenuti qabdu u wittew l-ghalqa u rrangaw il-hitan u dahlu f'hafna spejjez sabiex jimmeljoraw l-isqaq in komuni. Mistoqsi l-attur jekk kienx ostakolat milli jidhol f'dik il-parti tal-ghalqa li jahdem hu, wiegeb li ma kienx il-kaz ghaliex dahal minn parti ohra.

Ghaldaqstant l-Qorti, wara li qiset il-fatti specie tal-kaz w ghamlet apprezzament tal-provi, jirrizulta li t-talba attrici sabiex il-Qorti tikkundanna lill-konvenuti jhallsuh il-penali ta' hamsin lira maltin kulljum, ma hiex gustifikata.

Il-Qorti ma hiex ser tikkumenta ulterjorment dwar it-talbiet attrici, stante li dawk gew irtirati seduta stante.

Ghaldaqstant, il-Qorti taqta u tiddecidi billi tichad it-talba attrici ghal kundanna tal-hlas ta' penali fis-somma ta' hamsin lira kulljum (LM50) u tastjeni milli tiehu konjizzjoni ulterjuri tat-talbiet l-ohra billi dawn gew irtirati minn l-istess attur.

Tilqa l-eccezzjoni tal-konvenut li ma kien hemm ebda ksur tal-ftehim w ghalhekk tilqa wkoll l-eccezzjoni tagħhom li ma ipprivawx lill-attur mit-tgawdija tal-ghalqa tieghu u tichad dik l-eccezzjoni tal-konvenut li l-attur mhux il-legittimu kontradittur kif eccepit minnu fin-nota t'eccezzjonijiet ulterjuri tieghu.

L-ispejjez kollha ta' din il-kawza huma a karigu tal-attur.

< Sentenza Finali >

-----TMIEM-----